

အမျိုးသားဒီမိုကရေစီပါတီသစ်

NEW NATIONAL DEMOCRACY PARTY

တည်ဆောက်ရေးကာလပွဲစည်းပုံစည်းမျဉ်း (မူကြမ်း)

မူဝါဒသဘောတရားနှင့် လှုပ်ငန်းစဉ်

၂၀၁၁ ခုနှစ်၊ စက်တင်ဘာလ

နိဒါန်း

၁။ အမျိုးသားဒီမိုကရေစီပါတီသစ်၏ အဓိကရည်မှန်းချက်သည် လွတ်လပ်သည့် ပြည်ထောင်စုသမ္မတ မြန်မာနိုင်ငံတော် တည်ထောင်သည့်အချိန်မှစ၍ အကြောင်းကြောင်းတို့ကြောင့် အမျိုးသားအင်အားစုများ ဖြစ်သော နိုင်ငံရေးပါတီများ၊ တိုင်းရင်းသားအင်အားစုများနှင့် တပ်မတော်တို့အကြားတွင် ကွဲလွဲမှုများ ဖြစ်ပေါ်လာမှုများကို နိဂုံးချုပ်စေရန်အလို့ငှာ အမျိုးသားပြန်လည်သင့်မြတ်ရေးနှင့် အမျိုးသားညီညွတ်ရေးတို့ ရရှိရန်ဖြစ်သည်။

၂။ နိုင်ငံရေးနှင့် လူမျိုးရေးပြဿနာများကြောင့် ပြိုကွဲခဲ့ရသော အမျိုးသားညီညွတ်ရေး၏ အနှုတ်လက္ခဏာ များသည် အနာဂါတ်တွင် ဆက်လက်ပေါက်ဖွားနေဦးမည်ဆိုပါက နောင်လာနောက်သားတို့၏ သားစဉ် မြေးဆက်တိုင်အောင် ထိခိုက်စေမည်ဖြစ်ပေသည်။ ထို့ကြောင့် အင်အားကြီးနိုင်ငံများအကြားတွင် တည်ရှိနေ ရသော ပထဝီနိုင်ငံရေးအရလည်းကောင်း၊ ပြည်ထောင်စုအတွင်း ဖြစ်ပေါ်ဆဲရှိနေသည့် နိုင်ငံရေးနှင့် လူမှုရေးပြဿနာများကြောင့် လည်းကောင်း၊ စစ်မှန်သော ပြည်တွင်းငြိမ်းချမ်းရေး အမှန်တကယ် လိုအပ်နေသည့်အချိန်ဖြစ်ရာ နိုင်ငံတော် ဖွံ့ဖြိုးတိုးတက်ရေးအတွက် ဒီမိုကရေစီစနစ် ထူထောင်ရမည်မှတစ်ပါး အခြားလမ်းကြောင်းမရှိဟု အလေးအနက် ယုံကြည်ထားသည်။

၃။ အနာဂါတ်ပြည်ထောင်စုသမ္မတမြန်မာနိုင်ငံတော်တွင် ဒီမိုကရေစီအနှစ်သာရများ ထာဝစဉ် ရှင်သန်နေမှသာ တိုင်းရင်းသားလူမျိုးများ၏ လူ့အခွင့်အရေးအာမခံချက်ရှိသော စနစ်ကို ကျင့်သုံးနိုင်မည် ဖြစ်သည်။

၄။ အထက်ပါယုံကြည်ချက်ကို အခြေခံ၍ အမျိုးသားဒီမိုကရေစီပါတီသစ်ကို ဖွဲ့စည်းပုံစည်းမျဉ်းအတိုင်း တည်ထောင်လိုက်ပြီဖြစ်သည်။

**အမျိုးသားဒီမိုကရေစီပါတီသစ်
တည်ဆောက်ရေးကာလ ဖွဲ့စည်းပုံစည်းမျဉ်း (မူကြမ်း)**

**အခန်း (၁)
အမည်၊ အလံ နှင့် တံဆိပ်**


ပါတီအမည်

၁။ ဤပါတီအမည်သည် “အမျိုးသားဒီမိုကရေစီပါတီသစ်” ဖြစ်သည်။ အင်္ဂလိပ်ဘာသာဖြင့် "NEW NATIONAL DEMOCRACY PARTY" ဟု ခေါ်တွင်စေရမည်။

၂။ အမျိုးသားရေးနှင့် ဒီမိုကရေစီရေးကို ဖော်ဆောင်ရာ၌ ရွေးကောက်ပွဲလမ်းကြောင်းမှတစ်ဆင့် “ဥပဒေတွင်း တိုက်ပွဲပုံစံ” သည်သာ မှန်ကန်သောလမ်းကြောင်းဖြစ်သည်ဟု ခံယူခဲ့သည့်အလျောက် ဤ“အမျိုးသားဒီမို ကရေစီပါတီသစ်” အမည်ကို ရွေးချယ်သတ်မှတ်ခဲ့ခြင်းဖြစ်သည်။

အလံ


၃။ အမျိုးသားဒီမိုကရေစီပါတီသစ်၏ အလံသည် အနီရောင်နောက်ခံတွင် ဝဲဘက်အပေါ်ဒေါင့်၌ ကြယ်ဖြူ (၃) လုံး၊ လက်ျာဘက်အပေါ်သို့ တစောင်းထပ်နေသည်။ အနီရောင်သည် ရဲရင့်ခြင်း၊ တည်ကြည်ခြင်း၊ တောက်ပြောင်ခြင်းကိုဖော်ညွှန်းပြီး အဖြူရောင်သည် ဖြူစင်ခြင်း၊ သန့်ရှင်းခြင်း၊ ရိုးသားခြင်းကို ဖော်ညွှန်းသည်။ ကြယ်သည် ရှေ့ဆောင်မှုပြုခြင်းကို ကိုယ်စားပြုသည်။



၄။ ကြယ်ဖြူ (၃)လုံးမှာ (၁) အမျိုးသားပြန်လည်စည်းလုံးညီညွတ်ရေး (၂) ဒီမိုကရေစီအရေးနှင့် (၃) လူ့အခွင့်အရေးတို့ကို ရည်ညွှန်းပါသည်။ ကြယ် (၃) လုံးထပ်နေခြင်းမှာလည်း အထက်ပါမဟာဗျူဟာကြီး (၃) ရပ်ကို တပြိုင်တည်းဖော်ဆောင်ရေးကို ရည်ညွှန်းပါသည်။

တံဆိပ်

၅။ နောက်ခံအနီရောင်တွင် မူရင်းဝါးဖတ်အရောင်ပါခမောက် (၃) လုံးတန်းနေပြီး အောက်တွင် “အမျိုးသားဒီမိုကရေစီပါတီသစ်” ဆိုသော မြန်မာစာတန်းနှင့် "NEW NATIONAL DEMOCRACY PARTY" ဆိုသည့် အင်္ဂလိပ်စာတန်းပါရှိပါသည်။



၆။ အနီရောင်၏အဓိပ္ပါယ်ဖွင့်ဆိုချက်မှာ ပါတီအလံတွင် ဖော်ပြထားပြီးဖြစ်ပါသည်။ ခမောက်သည် မြန်မာတိုင်းရင်းသားအားလုံးတို့၏ ရိုးရာအသုံးပြုပစ္စည်းဖြစ်ပါသည်။ ခမောက် (၃) လုံးတန်းခြင်းသည် မဟာဗျူဟာကြီး (၃)ရပ်ကို ဖော်ဆောင်ရာ၌ တပြိုင်တည်းဖော်ဆောင်မည်ကို ရည်ညွှန်းပါသည်။ ခမောက်၏ အရောင်သည် သဘာဝဝါးဖတ်စစ်စစ်အရောင်ဖြစ်သည်။

အခန်း (၂) ရှည်ရွယ်ချက်နှင့် လမ်းကြောင်း

၇။ အမျိုးသားဒီမိုကရေစီပါတီသစ်၏ ရည်ရွယ်ချက် သို့မဟုတ် မဟာဗျူဟာသည် အောက်ပါအတိုင်း ဖြစ်သည်-

- (က) မပြီးဆုံးသေးသော အမျိုးသားပြန်လည်သင့်မြတ်ရေးကို ဖော်ဆောင်ရင်း တိုင်းရင်းသား လူမျိုးများအားလုံး ညီညွတ်ရေးကို ဆောင်ရွက်ရန်။
- (ခ) ၂၁-ရာစု နိုင်ငံတကာ ပြည်သူများနည်းတူ ပြည်ထောင်စုသမ္မတမြန်မာနိုင်ငံတွင်လည်း ရာစု ထက်ဝက်မျှ ပျောက်ကွယ်နေခဲ့သော ဒီမိုကရေစီစနစ် ပြန်လည်ထူထောင်ရန်။

- (ဂ) လူသားတိုင်းအတွက် တရားမျှတသော လူ့အခွင့်အရေးအာမခံချက်များကို ပြည်ထောင်စု သမ္မတမြန်မာနိုင်ငံတော် အပါအဝင် လက်မှတ်ရေးထိုးထားခဲ့သော “အပြည်ပြည်ဆိုင်ရာ လူ့အခွင့်အရေးကြေညာစာတမ်း” ပါအတိုင်း ရရှိစေမည်။

၈။ အထက်ပါရည်ရွယ်ချက်ကို အကောင်အထည်ဖော်ရာတွင် အောက်ပါလမ်းကြောင်းများ သို့မဟုတ် နည်းဗျူဟာများဖြင့် ဆောင်ရွက်သွားမည်-

- (က) ဥပဒေအတွင်း တိုက်ပွဲပုံစံကို ဖော်ဆောင်ရာတွင် တရားဥပဒေဘောင်အတွင်းမှ ငြိမ်းချမ်းစွာ ဖြေရှင်းဆောင်ရွက်သွားရန်။
- (ခ) နိုင်ငံတော်၏ လက်ငင်းပြဿနာများနှင့် အနာဂါတ်ပြဿနာများကို နိုင်ငံရေးနည်းလမ်းများ ဖြင့်သာ ဖြေရှင်းဆောင်ရွက်သွားရန်။

အခန်း (၃)

ဖွဲ့စည်းပုံ

၉။ အမျိုးသားဒီမိုကရေစီပါတီသစ်၏ ဖွဲ့စည်းပုံအဆင့်ဆင့်ကို အောက်ပါအတိုင်း သတ်မှတ်သည် -

- (က) ကျေးရွာ သို့မဟုတ် ရပ်ကွက်အဆင့် ပါတီခွဲ
- (ခ) မြို့နယ်အဆင့် ပါတီခွဲ
- (ဂ) ခရိုင်အဆင့် ပါတီခွဲ
- (ဃ) တိုင်းဒေသကြီး သို့မဟုတ် ပြည်နယ်အဆင့် ပါတီခွဲ
- (င) ဗဟိုဌာနချုပ်
- (စ) နိုင်ငံလုံးဆိုင်ရာ ပါတီညီလာခံ

၁၀။ ပါတီဗဟိုအလုပ်အမှုဆောင်ကော်မတီကို အောက်ပါအတိုင်း ဖွဲ့စည်းနိုင်သည် -

- (က) ဥက္ကဋ္ဌ
- (ခ) ဒုတိယဥက္ကဋ္ဌ (၁)
- (ဂ) ဒုတိယဥက္ကဋ္ဌ (၂)
- (ဃ) အတွင်းရေးမှူး
- (င) တွဲဘက်အတွင်းရေးမှူး
- (စ) ဘဏ္ဍာရေးမှူး
- (ဆ) ဗဟိုအလုပ်အမှုဆောင်ကော်မတီဝင် (၁၂) ဦး

၁၁။ တိုင်းဒေသကြီး သို့မဟုတ် ပြည်နယ်အဆင့် ပါတီခွဲများမှ ကျေးရွာ သို့မဟုတ် ရပ်ကွက်အဆင့် ပါတီခွဲများအထိ အဆင့်ဆင့်သော ပါတီခွဲများ၏ ဖွဲ့စည်းပုံကို ပါတီတည်ဆောက်ရေးကာလတွင် ဗဟိုအလုပ်အမှုဆောင်ကော်မတီက သင့်လျော်သလို သတ်မှတ်သွားမည်။

အခန်း (၄)

ပါတီတည်ထောင်သူများအဖွဲ့

၁၂။ အမျိုးသားဒီမိုကရေစီပါတီသစ်အား စတင်တည်ထောင်ခဲ့သည့် ပါတီတည်ထောင်သူများအဖွဲ့သည် ပါတီတည်ဆောက်ရေးကာလတွင် ဗဟိုကော်မတီ၏ တာဝန်ထမ်းဆောင်သော အမြင့်ဆုံး နိုင်ငံရေးအာဏာပိုင်အဖွဲ့ဖြစ်သည်။

၁၃။ ပါတီတည်ထောင်သူများအဖွဲ့သည် ပါတီဗဟိုအလုပ်အမှုဆောင်ကော်မတီကို ပါတီတည်ထောင်သူ အချို့နှင့် သင့်လျော်သော အခြားပါတီဝင်ပုဂ္ဂိုလ်များဖြင့်သာ ဖွဲ့စည်းရမည်။ ထို့အတူ လိုအပ်လျှင် ဗဟိုအလုပ် အမှုဆောင်ကော်မတီကို ယာယီတိုးချဲ့ခြင်း၊ ပြင်ဆင်ခြင်း၊ ပြုနိုင်သည်။ ထို့အပြင် လိုအပ်လျှင် ဗဟိုအလုပ် အမှုဆောင်ကော်မတီဝင်များကို တာဝန်မှ ရပ်ဆိုင်းနိုင်သည်။

၁၄။ ပါတီဗဟိုကော်မတီ၏ တာဝန်ကိုယူထားသော ပါတီတည်ထောင်သူများအဖွဲ့သည် ပုံမှန်အစည်း အဝေးများကို (၆)လတစ်ကြိမ် ကျင်းပရမည်။ ပါတီခေါင်းဆောင်သည် လိုအပ်လျှင် အထူးအစည်းအဝေး အရေးပေါ် အစည်းအဝေးများကို ခေါ်ယူနိုင်သည်။ အထူးအစည်းအဝေးခေါ်ယူမည်ဆိုပါက (၇) ရက် ကြိုတင်၍လည်းကောင်း၊ အရေးပေါ် အစည်းအဝေးခေါ်ယူမည်ဆိုပါက (၃) ရက်ကြိုတင်၍လည်းကောင်း အဖွဲ့ဝင်များအား ဖိတ်ကြားရမည်။

၁၅။ ပါတီတည်ထောင်သူတစ်ဦးတို့ဖြစ်စေ၊ အစုအဖွဲ့တစ်ခုခုကိုဖြစ်စေ၊ ပါတီစွဲတစ်ခုခုကိုဖြစ်စေ အရေးယူလိုပါက ကျန်ပါတီတည်ထောင်သူအားလုံး၏ သဘောတူညီချက်ကို ရယူရမည်။

အခန်း (၅)

ဗဟိုအလုပ်အမှုဆောင်ကော်မတီတာဝန်များ

- ၁၆။ ဗဟိုအလုပ်အမှုဆောင်ကော်မတီ၏ တာဝန်များမှာ အောက်ပါအတိုင်းဖြစ်သည် -
- (က) ပါတီ၏ နေ့စဉ်လုပ်ငန်းများကို ဦးစီးအကောင်အထည်ဖော်ရမည်။
 - (ခ) ပါတီ၏ နိုင်ငံရေးမူဝါဒသဘောတရားများနှင့် လုပ်ငန်းစဉ်များ၊ ပါတီစည်းမျဉ်းနှင့် ဖွဲ့စည်းပုံတို့ကို ပြင်ဆင်ဖြည့်စွက်လိုပါက ပါတီ၏ ဗဟိုကော်မတီတာဝန်ကို ယူထားသော ပါတီတည်ထောင်သူများ အဖွဲ့ မျက်နှာစုံညီအစည်းအဝေးသို့ တင်ပြပြီး အတည်ပြုချက် ရယူရမည်။
 - (ဂ) ဗဟိုအလုပ်အမှုဆောင်ကော်မတီအစည်းအဝေးများကို အနည်းဆုံး တစ်လတစ်ကြိမ် ပုံမှန် ကျင်းပရမည်။

ဥက္ကဋ္ဌ၏တာဝန်များ

- ၁၇။ ဗဟိုအလုပ်အမှုဆောင်ကော်မတီ ဥက္ကဋ္ဌ၏ တာဝန်များမှာ အောက်ပါအတိုင်းဖြစ်သည် -
- (က) ဥက္ကဋ္ဌသည် ပါတီ၏ ခေါင်းဆောင်ဖြစ်သည်။
 - (ခ) ဗဟိုကော်မတီနှင့် ဗဟိုအလုပ်အမှုဆောင်ကော်မတီတို့၏ လုပ်ငန်းများကို တာဝန်ယူ ခေါင်းဆောင်မှုပေးရမည်။
 - (ဂ) ပါတီစည်းမျဉ်း၊ ဖွဲ့စည်းပုံနှင့် ပါတီက ချမှတ်ထားသော ဆုံးဖြတ်ချက်များကို ထိန်းသိမ်း အကောင်အထည်ဖော်ပေးရမည်။
 - (ဃ) ပါတီဗဟိုကော်မတီနှင့် ဗဟိုအလုပ်အမှုဆောင်ကော်မတီတို့ကို တာဝန်ခံရမည်။

ဒုတိယဥက္ကဋ္ဌ (၁) ၏ တာဝန်များ

- ၁၈။ ပါတီဒုတိယဥက္ကဋ္ဌ (၁) ၏ တာဝန်များမှာ အောက်ပါအတိုင်းဖြစ်သည် -
- (က) ပါတီ၏ ဒုတိယဥက္ကဋ္ဌ (၁) သည် ပါတီ၏ ဒုတိယခေါင်းဆောင်ဖြစ်သည်။
 - (ခ) ပါတီဥက္ကဋ္ဌမှ လုပ်ငန်းတာဝန်များ မထမ်းဆောင်နိုင်သည့်ကာလတွင် ပါတီဒုတိယဥက္ကဋ္ဌ (၁)သည် ပါတီဥက္ကဋ္ဌ၏ တာဝန်များကို ထမ်းဆောင်ရမည်။
 - (ဂ) ပါတီဥက္ကဋ္ဌက ခွဲဝေသတ်မှတ်ထားသော ဗဟိုလုပ်ငန်းများကို တာဝန်ယူရမည်။

ဒုတိယဥက္ကဋ္ဌ (၂) ၏ တာဝန်များ

- ၁၉။ ပါတီဒုတိယဥက္ကဋ္ဌ (၂) ၏ တာဝန်များမှာ အောက်ပါအတိုင်းဖြစ်သည် -

- (က) ပါတီ၏ ဒုတိယဥက္ကဋ္ဌ (၂) သည် ပါတီ၏ တတိယခေါင်းဆောင်ဖြစ်သည်။
 - (ခ) ပါတီဥက္ကဋ္ဌက ခွဲဝေသတ်မှတ်ပေးသော ဗဟိုလုပ်ငန်းများကို တာဝန်ယူရမည်။
- အတွင်းရေးမှူး၏တာဝန်များ
- ၂၀။ ပါတီအတွင်းရေးမှူး၏တာဝန်များမှာ အောက်ပါအတိုင်းဖြစ်သည်-
- (က) အတွင်းရေးမှူးသည် နေ့စဉ်လုပ်ငန်းများ ပုံမှန်လည်ပတ်ရေးအတွက် အနီးကပ် ကြီးကြပ်ဆောင်ရွက်ရမည်။
 - (ခ) ဗဟိုအလုပ်အမှုဆောင်ကော်မတီ၏ ဆုံးဖြတ်ချက်များကို ထုတ်ပြန်အကောင်အထည်ဖော်ရမည်။
 - (ဂ) ဥက္ကဋ္ဌနှင့် ညှိနှိုင်းပြီး ဗဟိုအလုပ်အမှုဆောင်ကော်မတီအစည်းအဝေးများကို ခေါ်ယူရမည်။
 - (ဃ) ဥက္ကဋ္ဌက ခွဲဝေသတ်မှတ်ပေးသော သီးခြားလုပ်ငန်းများကိုလည်း တာဝန်ယူဆောင်ရွက်ရမည်။
 - (င) ပါတီပိုင်ပစ္စည်းများ ထိန်းသိမ်းခြင်းနှင့် စာရင်းများ စနစ်တကျပြုစုထားရှိခြင်းတို့ကို တာဝန်ယူဆောင်ရွက်ရခြင်း။

တွဲဘက်အတွင်းရေးမှူး၏တာဝန်များ

- ၂၁။ ပါတီတွဲဘက်အတွင်းရေးမှူး၏ တာဝန်များမှာ အောက်ပါအတိုင်းဖြစ်သည်-
- (က) အတွင်းရေးမှူးက ခွဲဝေသတ်မှတ်ပေးသော တာဝန်များကို ဆောင်ရွက်ရမည်။
 - (ခ) အတွင်းရေးမှူးတာဝန်မထမ်းဆောင်နိုင်သောကာလများတွင် အတွင်းရေးမှူး၏ တာဝန်များကို ထမ်းဆောင်ရမည်။

ဘဏ္ဍာရေးမှူး၏တာဝန်များ

- ၂၂။ ပါတီဘဏ္ဍာရေးမှူး၏တာဝန်များမှာ အောက်ပါအတိုင်းဖြစ်သည်-
- (က) ဝင်ငွေထွက်ငွေစာရင်းများအတွက် လယ်ဂျာနှင့် ငွေစာရင်းစာအုပ်များကို အမြဲရေးသွင်းရမည်။
 - (ခ) ငွေလက်ခံခြင်း၊ ထုတ်ပေးခြင်းများကို ပြေစာစာအုပ်များဖြင့် အသုံးပြုဆောင်ရွက်ရမည်။
 - (ဂ) လစဉ်ငွေစာရင်းရှင်းတမ်းများထုတ်ပြန်ပြီး ရသ့ငွေအခြေအနေများကို ဗဟိုအလုပ်အမှုဆောင်ကော်မတီအစည်းအဝေးသို့ မပျက်မကွက် တင်သွင်းရမည်။

ဗဟိုအလုပ်အမှုဆောင်ကော်မတီဝင်များ၏တာဝန်များ

- ၂၃။ ပါတီဗဟိုအလုပ်အမှုဆောင်ကော်မတီဝင်များ၏ တာဝန်များမှာ အောက်ပါအတိုင်းဖြစ်သည်-
- (က) ဗဟိုအလုပ်အမှုဆောင်ကော်မတီဝင်များသည် ပါတီ၏ နိုင်ငံရေးလုပ်ငန်းများ၊ ဆုံးဖြတ်ချက်များနှင့်ပတ်သက်ပြီး ဥက္ကဋ္ဌက ခွဲဝေအပ်နှင်းသောတာဝန်များကို ထမ်းဆောင်ရမည်။
- (ခ) ဗဟိုအလုပ်အမှုဆောင်ကော်မတီဝင်များသည် အောက်ပါဗဟိုလုပ်ငန်းကော်မတီများနှင့် ဌာနများတွင် တစ်ဦးချင်းစီ ဦးဆောင်ပြီး သင့်လျော်သောပါတီဝင်များအား လုပ်ငန်းအဖွဲ့ဝင်များအဖြစ် တာဝန်ပေးအပ်ရမည်-
- (၁) သတင်းပြန်ကြားရေးကော်မတီ
 - (၂) ဥပဒေရေးရာကော်မတီ
 - (၃) အမျိုးသမီးရေးရာကော်မတီ
 - (၄) လူငယ်ရေးရာကော်မတီ
 - (၅) အလုပ်သမားရေးရာကော်မတီ
 - (၆) တောင်သူလယ်သမားရေးရာကော်မတီ
 - (၇) ဗဟိုရုံးလုပ်ငန်း
- (ဂ) လိုအပ်ပါက အခြားဗဟိုလုပ်ငန်းအဖွဲ့များကို တိုးချဲ့ဖွဲ့စည်းသွားမည်။

အခန်း (၆)

ပါတီတည်ဆောက်ရေးကာလ တာဝန်ပေးအပ်ခြင်း

- ၂၄။ ပါတီတည်ဆောက်ရေးကာလတွင် တိုင်းဒေသကြီး သို့မဟုတ် ပြည်နယ်၊ ခရိုင်၊ မြို့နယ်နှင့် ရပ်ကွက် သို့မဟုတ် ကျေးရွာအုပ်စုများအတွက် အဆင့်ဆင့်သော စည်းရုံးရေးမှူးများကို ဗဟိုအလုပ်အမှုဆောင်ကော်မတီက ခန့်အပ်တာဝန်ပေးမည်။ အဆင့်ဆင့်သော စည်းရုံးရေးမှူးများသည် စည်းရုံးရေးအဖွဲ့ဝင်များကို ဗဟိုအလုပ်အမှုဆောင် ညွှန်ကြားချက်နှင့်အညီ ခန့်အပ်တာဝန်ပေးရမည်။
- ၂၅။ အဆင့်ဆင့်သော စည်းရုံးရေးမှူးများသည် နယ်မြေစည်းရုံးရေးအခြေအနေအရ စည်းရုံးရေးကော်မတီများကို လိုအပ်သလို ဖွဲ့စည်းနိုင်သည်။

အခန်း (၇)

အဖွဲ့ဝင်ခွင့်ပြုခြင်းနှင့် နှုတ်ထွက်ခွင့်ပြုခြင်း

၂၆။ အမျိုးသားဒီမိုကရေစီပါတီသစ်သို့ ပါတီဝင်အဖြစ် လျှောက်ထားလိုသူများသည် အောက်ပါ သတ်မှတ်ချက်များနှင့် ညီညွတ်ရမည်-

- (က) နိုင်ငံရေးပါတီများ မှတ်ပုံတင်ဥပဒေတွင် ပြဋ္ဌာန်းထားသော သတ်မှတ်ချက် အရည်အချင်းများနှင့် ကိုက်ညီသူများဖြစ်ရမည်။
- (ခ) အသက် (၁၈) နှစ်ပြည့်ပြီးသော နိုင်ငံသား၊ ဧည့်နိုင်ငံသား၊ နိုင်ငံသားပြုခွင့်ရသူများ သို့မဟုတ် ယာယီသက်သေခံလက်မှတ်ကိုင်ဆောင်သူများသည် အမျိုးသားဒီမိုကရေစီပါတီသစ်၏ အခြေခံစည်းမျဉ်းနှင့် လုပ်ငန်းစဉ်များကို လက်ခံယုံကြည်သူဖြစ်ရမည်။
- (ဂ) အမျိုးသားဒီမိုကရေစီပါတီသစ်က ပေးအပ်သော တာဝန်ဝတ္တရားများကို ထမ်းဆောင်နိုင်သူ ဖြစ်ရမည်။

၂၇။ အထက်ပါသတ်မှတ်ချက်များနှင့်ညီညွတ်၍ အမျိုးသားဒီမိုကရေစီပါတီသစ်၏ အဖွဲ့ဝင်သစ်အဖြစ် လျှောက်ထားလိုသူများသည် အောက်ပါအတိုင်း ပါတီဌာနချုပ်သို့ဖြစ်စေ၊ သက်ဆိုင်ရာတိုင်းဒေသကြီး သို့မဟုတ် ပြည်နယ်ပါတီရုံးခွဲများ၊ ခရိုင်ရုံးခွဲများ၊ မြို့နယ်ရုံးခွဲများသို့ဖြစ်စေ လျှောက်ထားနိုင်သည်။

(က) အမျိုးသားဒီမိုကရေစီပါတီသစ်၏ သတ်မှတ်ထားသော ပါတီဝင်လျှောက်လွှာပုံစံအား အပြည့်အစုံဖြည့်စွက်ရေးသွင်းခြင်း။

- (ခ) အမျိုးသားဒီမိုကရေစီပါတီသစ် တည်ထောင်သူ သို့မဟုတ် ၎င်းတို့က တာဝန်များပေးခြင်း ခံထားရသည့် အဆင့်ဆင့်သော စည်းရုံးရေးမှူးများ၏ ထောက်ခံချက်ကို ရယူခြင်း

၂၈။ ပါတီဝင်တိုင်းသည် အမျိုးသားဒီမိုကရေစီပါတီသစ်၏ ပါတီဝင်အဖြစ်မှ မိမိဆန္ဒအလျောက် နှုတ်ထွက်လိုပါက နှုတ်ထွက်ခွင့်ပြုရမည်။

၂၉။ ပါတီမှ နှုတ်ထွက်လိုသူများသည် မိမိ၏ နှုတ်ထွက်ခွင့်လျှောက်လွှာအား မိမိ၏ပါတီရုံးခွဲမှတစ်ဆင့် ဌာနချုပ်သို့ တင်ပြပြီး နှုတ်ထွက်နိုင်သည်။

အခန်း (၈)

ပါတီဝင်များလိုက်နာရမည့်စည်းကမ်းများ

၃၀။ အမျိုးသားဒီမိုကရေစီပါတီသစ်၏ ပါတီဝင်တိုင်းသည် အောက်ပါစည်းကမ်းချက်များကို လိုက်နာကြရမည်-

- (က) အမျိုးသားဒီမိုကရေစီပါတီသစ်၏ ပါတီဝင်များသည် ပါတီဖွဲ့စည်းပုံစည်းမျဉ်းတွင် ဖော်ထုတ်ပြထားသော ရည်ရွယ်ချက်နှင့် လမ်းကြောင်းများ၊ မူဝါဒလမ်းစဉ်၊ ဆုံးဖြတ်ချက်များ နှင့် စည်းကမ်းချက်များကို လိုက်နာရမည်။
- (ခ) ပါတီအတွင်း ဝါဒစွဲ၊ ပုဂ္ဂိုလ်စွဲ၊ လူမျိုးစွဲကင်းရမည်။ ပါတီတွင်း အုပ်စုဖွဲ့ခြင်း၊ ဂိုဏ်းဖွဲ့ခြင်း၊ ပုဂ္ဂိုလ်ရေးတိုက်ခိုက်ခြင်းများကို လုံးဝရှောင်ကြဉ်ရမည်။
- (ဂ) ပါတီဝင်တိုင်းသည် အခြားအဖွဲ့အစည်းတစ်ရပ်ရပ်၏ အသုံးချခံရခြင်းမဖြစ်စေရ။
- (ဃ) ပါတီ၏လုပ်ငန်းများကို အကောင်အထည်ဖော်ရာတွင် အဖွဲ့အစည်း၏ ဦးဆောင်မှုဖြင့်သာ ဆောင်ရွက်ရမည်။
- (င) အကျင့်စာရိတ္တပျက်ပြားသူများမရှိစေရန် ထိန်းသိမ်းပြီး ပြည်သူလူထုလေးစားလုံကြည်မှု ရှိအောင် ပြုမူနေထိုင်ရမည်။
- (စ) အမျိုးသားဒီမိုကရေစီပါတီသစ်၏ ပါတီဝင်တိုင်းသည် သတ်မှတ်ထားသော ပါတီဝင်ကြေး နှင့် ပါတီလစဉ်ကြေးများကို ပေးဆောင်ရမည်။

၃၁။ ပါတီဝင်တိုင်းလိုက်နာရမည့်စည်းကမ်းများကို ပါတီတည်ဆောက်ရေးကာလတွင် ပါတီတည်ထောင်သူများအဖွဲ့က သတ်မှတ်မည်ဖြစ်ပြီး ပါတီညီလာခံကျင်းပနိုင်သည့်အခါ နိုင်ငံလုံးဆိုင်ရာညီလာခံက လိုအပ်သလို ပြင်ဆင်သတ်မှတ်သွားမည်။

အခန်း (၉)

အရေးယူခြင်း

၃၂။ ပါတီဝင်တိုင်းသည် ပါတီမှချမှတ်ထားသော စည်းကမ်းချက်များကို လိုက်နာရန်ပျက်ကွက်ပါက ခေါ်ယူဆွေးနွေးခြင်း၊ သတိပေးခြင်း၊ ပါတီတာဝန်မှ ရပ်ဆိုင်းခြင်း၊ ပါတီဝင်အဖြစ်မှ ထုတ်ပယ်ခြင်း စသည့် အရေးယူဆောင်ရွက်မှုများကို ပြုလုပ်ရာတွင် အဖွဲ့ဝင် (၃)ဦးပါသော ခုံအဖွဲ့ဖြင့် လိုအပ်သောစစ်ဆေးမှုများကို စနစ်တကျပြုလုပ်ပြီး ခုံအဖွဲ့၏ ထင်မြင်ချက်အရ ဗဟိုအလုပ်အမှုဆောင်ကော်မတီက အရေးယူပိုင်ခွင့်ရှိသည်။

၃၃။ အရေးယူအပြစ်ပေးခြင်းခံရသူများသည် ပါတီဗဟိုကော်မတီတာဝန်ကို ယူထားသော ပါတီတည်ထောင်သူများအဖွဲ့ထံသို့ အယူခံတင်သွင်းနိုင်သည့်အပြင် နောင်ကျင်းပမည့် နိုင်ငံလုံးဆိုင်ရာ ညီလာခံသို့လည်း အယူခံတင်သွင်းခွင့်ရှိသည်။

အခန်း (၁၀)

ပါတီဖွဲ့စည်းပုံစည်းမျဉ်းကိုပြင်ဆင်ခြင်း

၃၄။ ပထမအကြိမ် နိုင်ငံလုံးဆိုင်ရာညီလာခံကျင်းပခြင်းမပြုလုပ်မီ ပါတီဖွဲ့စည်းပုံစည်းမျဉ်းကို ပြင်ဆင်ရန် လိုအပ်ပါက ပါတီတည်ထောင်သူများအဖွဲ့နှင့် ၎င်းကဖွဲ့စည်းပေးထားသော ဗဟိုအလုပ်အမှုဆောင် ကော်မတီတို့အနေဖြင့် လိုအပ်သလို ပြန်လည်ပြင်ဆင်ရေးဆွဲပိုင်ခွင့်ရှိသည်။ ယင်းပြင်ဆင်ချက်ကို ပြည်ထောင်စုရွေးကောက်ပွဲကော်မရှင်သို့တင်ပြပြီး ကော်မရှင်၏ ခွင့်ပြုချက်ရယူရမည်။

အခန်း (၁၁)

အထွေထွေ

ပါတီဌာနချုပ်တည်နေရာ

၃၅။ အမျိုးသားဒီမိုကရေစီပါတီသစ်၏ ဌာနချုပ်တည်နေရာသည် ရန်ကုန်တိုင်းဒေသကြီး၊ သယံဇာတကျွန်း မြို့နယ်၌သာ တည်ရှိရမည်။

၃၆။ အမျိုးသားဒီမိုကရေစီပါတီသစ်၏ ပါတီအဆင့်ဆင့်စည်းရုံးရေးဖွဲ့စည်းမှုသည် တည်ဆဲအုပ်ချုပ်ရေး ဆိုင်ရာနယ်နိမိတ်အတိုင်းဖြစ်သည်။

အမျိုးသားဒီမိုကရေစီပါတီသစ်

မူဝါဒသဘောတရားနှင့် လုပ်ငန်းစဉ်

ခိုင်ငံရေး

- ၁။ အခြေခံလူ့အခွင့်အရေးများကို အာမခံနိုင်သော ဒီမိုကရေစီအဖွဲ့ဖြစ်ပေါ်လာရန်အတွက် ခိုင်ငံတော် အာဏာသည် ပြည်သူ့ထံမှ သက်ဆင်းစေရမည်။
- ၂။ ခိုင်ငံတော်အာဏာကို ပါတီစုံဒီမိုကရေစီအထွေထွေရွေးကောက်ပွဲများဖြင့် ရယူရာတွင် အရွယ်ရောက်သူတိုင်း ဆန္ဒမဲပေးနိုင်ခွင့်ရှိရမည်အပြင် လျှို့ဝှက်မဲပေးစနစ် လွတ်လပ်သောမဲပေးစနစ်ကို ကျင့်သုံးရမည်။
- ၃။ ပြည်သူ့ဆန္ဒအရ ရွေးချယ်တင်မြှောက်လိုက်သော ပြည်သူ့လွှတ်တော်၏ အချုပ်အခြာအာဏာကို အကြွင်းမဲ့ကျင့်သုံးနိုင်ခွင့်ရှိစေရမည်။
- ၄။ ပြည်သူ့လွှတ်တော်သည် အချုပ်အခြာအာဏာကို ဥပဒေပြုရေး၊ အုပ်ချုပ်ရေး၊ တရားစီရင်ရေးဟူ၍ ခွဲဝေကျင့်သုံးရာတွင် ယင်းအာဏာ (၃) ရပ်အတွက် တူညီသော အဆင့်အတန်းဖြင့် လွတ်လပ်စွာရပ်တည်၍ တစ်ခုအပေါ်တစ်ခု လွှမ်းမိုးခြင်း၊ စွက်ဖက်ခြင်းများ လုံးဝမရှိစေရ။
- ၅။ ဒီမိုကရေစီစနစ်နှင့် ညီညွတ်မှုမရှိသော ပြည်သူလူထုကို အကျိုးမပြုသည့် ဥပဒေများကို ပြင်ဆင်ခြင်း၊ ပယ်ဖျက်ခြင်းများ ဆောင်ရွက်သွားမည်။
- ၆။ အုပ်ချုပ်ရေးသည် ပြည်သူလူထုအား ဖိနှိပ်ချုပ်ချယ်သည့် ယန္တရားမဖြစ်စေပဲ ပြည်သူလူထု၏ အကျိုးစီးပွားကို ဖြည့်ဆည်းကာကွယ်ပေးမည့် အရည်အသွေးမှီသော စီမံခန့်ခွဲမှုဖြစ်စေရမည်။
- ၇။ ခိုင်ငံရေးပါတီများသည် ပြည်သူလူထုနှင့် အုပ်ချုပ်ရေးအဖွဲ့ ဥပဒေပြုအဖွဲ့တို့နှင့် ပေါင်းကူးဆက်သွယ်ပေးသော အဖွဲ့အစည်းများဖြစ်သည့်အားလျော်စွာ ခိုင်ငံရေးပါတီများ၏ အခန်းကဏ္ဍကို အလေးထားရမည်။
- ၈။ ခိုင်ငံသားတိုင်း လွတ်လပ်စွာ ယုံကြည်ကိုးကွယ်ခွင့်၊ လွတ်လပ်စွာတွေးခေါ်ခွင့်၊ လွတ်လပ်စွာ ရေးသားဟောပြောခွင့်၊ လွတ်လပ်စွာစည်းရုံးခွင့်၊ လွတ်လပ်စွာ အသက်မွေးဝမ်းကျောင်းပြုပိုင်ခွင့်၊ တရားဥပဒေနှင့် သော်လည်းကောင်း၊ ငြိမ်ဝပ်ပိပြားရေးနှင့်သော်လည်းကောင်း၊ ပြည်သူ့ကိုယ်ကျင့်တရားနှင့် သော်လည်းကောင်း၊ မဆန့်ကျင်လျှင် လွတ်လပ်စွာ ပြုမူဆောင်ရွက်နိုင်သော အခြေခံပိုင်ခွင့်များကို ရရှိစေရမည်။
- ၉။ ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေကို စောင့်ထိန်းသွားမည်ဖြစ်သကဲ့သို့ တချိန်တည်းတွင် ဒီမိုကရေစီဘောင် ကျယ်ပြန့်လာရေးအတွက် ပြည်ထောင်စုလွှတ်တော်မှတစ်ဆင့် သတ်မှတ်ထားသော နည်းလမ်းများအတိုင်း ဖွဲ့စည်းပုံအခြေခံဥပဒေအား ပြင်ဆင်နိုင်ရေးအတွက် ကြိုးပမ်းဆောင်ရွက်သွားမည်။

တိုင်းရင်းသားလူမျိုးများအရေး

၁။ တိုင်းရင်းသားလူမျိုးများအားလုံး၏ သွေးစည်းညီညွတ်မှုဖြင့် ပြည်ထောင်စုသမ္မတမြန်မာနိုင်ငံတော်ကို ထိန်းသိမ်းကာကွယ်သွားမည်။

၂။ ဒီမိုကရေစီကျင့်စဉ်နှင့်အညီ နိုင်ငံတော်သည် တိုင်းရင်းသားလူမျိုးအားလုံး တန်းတူရည်တူ နိုင်ငံရေး၊ အုပ်ချုပ်ရေး၊ စီးပွားရေးနယ်ပယ်အသီးသီးတွင် လုပ်ပိုင်ခွင့်များ ရရှိစေရမည်။

၃။ ပြည်ထောင်စုသမ္မတမြန်မာနိုင်ငံတော်တွင် ပါဝင်သည့် တိုင်းဒေသကြီး၊ ပြည်နယ် စသည့် နိုင်ငံတော်၏ နယ်မြေအပိုင်းအခြားဟူသမျှသည် နိုင်ငံတော်မှ မည်သည့်အခါမျှ ခွဲထွက်ခြင်းမရှိစေရ။

၄။ တိုင်းရင်းသားလူမျိုးများအားလုံး လက်တွဲမဖြုတ်စတမ်း သွေးစည်းညီညွတ်မှုဖြင့် ပြည်ထောင်စု တည်တံ့ခိုင်မြဲရေး၊ ဖွံ့ဖြိုးတိုးတက်ရေးနှင့် ငြိမ်းချမ်းသာယာရေးကို ဦးတည်ဆောင်ရွက်သွားမည်။

၅။ တိုင်းရင်းသားလူမျိုးတိုင်းသည် မိမိတို့၏ စာပေ၊ ဘာသာစကား၊ ယဉ်ကျေးမှု၊ ဓလေ့ထုံးတမ်းစဉ်လာ များကို ထိန်းသိမ်းစောင့်ရှောက်ခွင့်နှင့် ဖွံ့ဖြိုးတိုးတက်ခွင့်များ ရရှိစေရမည်။

အမျိုးသားပြန်လည်သင့်မြတ်ရေး

၁။ နှစ်ပေါင်း (၆၀) တိုင်အောင် မပြီးဆုံးသေးသော ပြည်တွင်းစစ်ကိုရပ်စဲစေပြီး ပြည်တွင်းငြိမ်းချမ်းရေး ရရှိရေးအတွက် အမျိုးသားအချင်းချင်း ပြန်လည်သင့်မြတ်နိုင်ရန် နိုင်ငံရေးနည်းလမ်းများဖြင့် ဖြေရှင်းသွားမည်။

၂။ အမျိုးသားအင်အားစုများဖြစ်သော နိုင်ငံရေးပါတီများ၊ တိုင်းရင်းသားလူမျိုးစုခေါင်းဆောင်များနှင့် တပ်မတော်တို့သည် နိုင်ငံဖွံ့ဖြိုးတိုးတက်ရေးအတွက် နာစရာများကို လွှမ်းမရှာအဖြစ် ပြောင်းလဲပစ်ပြီး နိုင်ငံတော်အတွင်း၌ ကျူးလွန်ခဲ့သမျှ အပြစ်များအားလုံးကို သင်ပုန်းချေပစ်ရန်အတွက် အထွေထွေ လွှတ်ငြိမ်းချမ်းသာခွင့်ဥပဒေနှင့် အခြားလိုအပ်သောဥပဒေများ ပြဋ္ဌာန်းနိုင်ရန် ကြိုးပမ်းဆောင်ရွက်သွားမည်။

နိုင်ငံခြားရေး

၁။ လွတ်လပ်တက်ကြွပြီး ဘက်မလိုက်သော နိုင်ငံခြားရေးဝါဒကို ကျင့်သုံးသွားမည်။

၂။ ကမ္ဘာ့ငြိမ်းချမ်းရေးနှင့် နိုင်ငံအချင်းချင်း မိတ်ဝတ်မဖျက် ပေါင်းဖက်ဆက်ဆံရေးကို ရှေ့ရိုး ငြိမ်းချမ်းစွာ အတူယှဉ်တွဲနေထိုင်ရေးမူကို စောင့်ထိန်းသွားမည်။

၃။ အိမ်နီးချင်းနိုင်ငံများနှင့် တန်းတူညီတူဆက်ဆံပြီး ချစ်ကြည်ရင်းနှီးမှုကို မြှင့်တင်သွားမည်။

၄။ ကမ္ဘာ့ကုလသမဂ္ဂ၊ ကမ္ဘာ့ဘဏ်၊ နိုင်ငံတကာငွေကြေးရန်ပုံငွေအဖွဲ့ စသည့် နိုင်ငံတကာအဖွဲ့အစည်း များနှင့် ရင်းနှီးခိုင်မာစွာ ဆက်ဆံသွားမည်။

၅။ နိုင်ငံတကာမျက်နှာစာတွင် မြန်မာနိုင်ငံ၏ ဂုဏ်ကိုကွာပြန်လည်မြှင့်မားလာရေးအတွက် ကြိုးပမ်း ဆောင်ရွက်သွားမည်။

စီးပွားရေး

၁။ ဈေးကွက်စီးပွားရေးစနစ်အမျိုးမျိုးတွင် ကွဲပြားစုံလင်ပိုင်ဆိုင်ဖြိုင်ဆိုင်သော လွတ်လပ်သည့်ဈေးကွက် စီးပွားရေးစနစ် DIVERSE AND PLURAL COMPETITIVE FREE MARKET ECONOMY ကို ဖော်ဆောင်သွားမည်။

၂။ နိုင်ငံစီးပွားရေးတိုးတက်ရန် နိုင်ငံသားတစ်ဦးချင်း၊ တဖွဲ့ချင်း၏ စီးပွားရေးစွမ်းဆောင်ရည် ECO-NOMIC CAPACITY အရ တီထွင်၊ စွန့်စား၊ ရင်းနှီး၊ တိုးချဲ့ လုပ်ကိုင်မှုများကို ထင်သာမြင်သာစွာ TRANS-PARENTLY ကူညီအားပေးသွားမည်။

၃။ နိုင်ငံစီးပွားရေးတိုးတက်ရန် ပြည်ပတိုက်ရိုက်ရင်းနှီးမြှုပ်နှံမှု FOREIGN DIRECT INVESTMENT (FDI) ၊ ချေးငွေ ထောက်ပံ့ငွေများကို နိုင်ငံတကာနိုင်ငံရေး၊ စီးပွားရေးနှင့် လူမှုအဖွဲ့အစည်းကြီးများ၊ အစိုးရများ၊ ဒေသဆိုင်ရာများနှင့် အပြန်အလှန်လေးစားရေး၊ တန်းတူရည်တူရေး၊ ချစ်ကြည်ရေးမူများဖြင့် ဆက်ဆံလက်ခံ လုပ်ကိုင်သွားမည်။

၄။ ပြည်တွင်းအရင်းအနှီးဖူလုံစေရန် နိုင်ငံသားတို့၏ စုဆောင်းမှုမြင့်မားလာစေပြီး စုဆောင်းသမျှ တီးပွားမှိုစေရန် တဘက်တွင် စီးပွားရေးလုပ်ငန်းများအတွက် ချေးယူနိုင်သော ရံပွဲငွေ LOANABLE FUND ပေါများစေရန် ဘဏ်နှင့် စတော့ဈေးကွက် အစရှိသည့် တရားဝင်ငွေကြေးလုပ်ငန်းစနစ်ကို ကျယ်ပြန့်နက်ရှိုင်းစွာ ဖော်ဆောင်သွားမည်။

၅။ အလုပ်လုပ်သောနိုင်ငံသားပြည်သူတို့ လုပ်သလောက်မခံစားရဘဲ ကုန်ဈေးနှုန်းကြီးမြင့်ပြီး ဝင်ငွေ၏ သုံးစွဲနိုင်မှု ထိုးစိုက်ကျဆင်းသွားစေတတ်သည့် ငွေကြေးဟောင်းပွမှုကို ငွေကြေးထည့်သွင်းနှီးဆွမှု STIMULASI ထောက်ပံ့ကူညီမှု SUBSIDY ၊ ဘတ်ဂျက်လိုငွေပြင်သုံးစွဲမှု DEFICIT စသည်များတွင် လုပ်ငန်းတစ်ခုချင်း အဆင့်၌ သုံးစွဲသမျှ အပြည့်အဝ ငွေပြန်ပေါ်ရေးအား ဂရုတစိုက် စောင့်ကြည့်အကောင်အထည်ဖော်သွားမည်။

၆။ နိုင်ငံတော်၏ သယံဇာတများ စုဆောင်းဖြစ်တည်ခဲ့သော လူမှုအရင်း SOCIAL CAPITAL များ၊ ယင်းတို့မှ ပေါ်ပေါက်လာသည့် အခွင့်အလမ်းများကို တရားမျှတမှုနှင့် နိုင်ငံသားအားလုံးအတွက် အကျိုးအမြတ်အများဆုံးခံစားရရှိမှုတို့အတွက် ဈေးကွက်မှ စွမ်းရည်အမြင့်ဆုံး လုပ်ငန်းသို့ ခွဲဝေစေရမည်။

၇။ နိုင်ငံသားများအနက် ပညာ၊ ဥစ္စာ အရင်းစသည့် ဝမ်းစာ၊ ချမ်းသာရာဖွေရာတွင် လိုအပ်မှုရှိသူ HAVE NOTS တို့ကို တန်းတူရည်တူ ပြိုင်ဆိုင်နိုင်စွမ်း FAIR PLAY GROUND ရရှိရန် စနစ်တကျ ထောက်ပံ့ကူညီသွားမည်။

၈။ ကျေးလက်နေပြည်သူတို့ဘဝ တိုးတက်မြင့်မားလာစေရေး၊ စီးပွားရေးအထောက်အကူပြု အစီအစဉ်များ၊ ပညာရေး၊ ကျန်းမာရေး စောင့်ရှောက်မှု အစီအမံများ ဆောင်ရွက်သွားမည်။

၉။ ပြည်တွင်းရိက္ခာ၊ လောင်စာကုန်ကြမ်း ပေါများရေးကို အခြေခံလျက် တိုးတက်ပိုလျှံလာသမျှ သွင်းကုန် အစားထိုးရေး၊ ပို့ကုန်တိုးချဲ့ရေးကို အားပေးဆောင်ရွက်သွားမည်။

၁၀။ သက်ကြီးရွယ်အို၊ အလုပ်လက်မဲ့၊ အမျိုးသမီး စသည့် အကူအညီလိုအပ်မည့် နိုင်ငံသားအကျိုးစီးပွား အုပ်စု INTEREST GROUP များ၏ စီးပွားရေးဆိုင်ရာ အခွင့်အရေးများ၊ အခြားနိုင်ငံသားများနှင့် တန်းတူ ရည်တူ ရှိရန် စောင့်ရှောက်ကာကွယ်ရှေ့ဆောင်ပေးသွားမည်။

၁၁။ (က) စာရင်းဝင်အလုပ်အကိုင်နှင့် ပုံမှန်ဝင်ငွေရှိသူများ၊ (ခ) ပျံကျနှင့် ရာသီလိုက်အလုပ်လုပ်ရသူများ၊ (ဂ) အလုပ်လက်မဲ့များနှင့် (ဃ) မှီခိုသူသက်ကြီးရွယ်အိုနှင့် ကလေးသူငယ်ဟူသော အောက်ခြေနိုင်ငံသား (၄) မျိုးစလုံး အကျိုးဝင်မည့် အိုးအိမ်ပညာသင်ကြားရေး၊ ကျန်းမာရေးစောင့်ရှောက်မှုခံယူရေး စသည့် အမျိုးသားလူမှုဘဝဖွဲ့လုံးရေးအာမခံစနစ် NATIONAL SOCIAL SECURITY INSURANCE SYSTEM ထူထောင်ထားရှိပေးသွားမည်။

၁၂။ အမျိုးသားဒီမိုကရေစီပါတီသစ်၏ စီးပွားရေးမူဝါဒဆောင်ပုဒ်အဖြစ် “နိုင်ငံသားအားလုံးသက်သာ ချောင်ချိမှု CONVENIENCE နှင့် ပျော်ရွှင်ကျေနပ်မှု UTILITY အများဆုံး ခံစားနေနိုင်ရေး” ကို ထာဝရ နှလုံးသွင်းဖော်ဆောင်သွားမည်။

တောင်သူလယ်သမား

၁။ တောင်သူလယ်သမားတိုင်း လယ်ယာမြေပိုင်ဆိုင်ခွင့်၊ အမွေပေးပိုင်ခွင့်၊ လွှဲပြောင်းရောင်းချပိုင်ခွင့်၊ ပေါင်နှံပိုင်ခွင့်၊ လွတ်လပ်စွာလုပ်ပိုင်ခွင့်နှင့် လက်ဝယ်ထားရှိပိုင်ခွင့်များ ရရှိစေရမည်။

၂။ ကောက်ပဲသီးနှံများကို လွတ်လပ်စွာစိုက်ပျိုးခြင်း၊ လွတ်လပ်စွာသိုလှောင်ခြင်း၊ လွတ်လပ်စွာ ကြိတ်ခွဲခြင်း၊ လွတ်လပ်စွာ သယ်ယူပို့ဆောင်ခြင်းနှင့် လွတ်လပ်စွာ ရောင်းချခြင်း စသည့် လုပ်ပိုင်ခွင့်များကို ရရှိစေရမည်။

၃။ နိုင်ငံခြားငွေ ပိုမိုရရှိမည့် သီးနှံများ စိုက်ပျိုးရေးကို အားပေးသွားမည်။

၄။ လယ်ယာမြေ နိုင်ငံပိုင်ပြုလုပ်ရေးဥပဒေ၊ သီးစားချထားရေးဥပဒေ၊ တောင်သူလယ်သမားများ အခွင့်အရေးကာကွယ်ရေးဥပဒေတို့ကို ပြန်လည်သုံးသပ်သွားမည်။

၅။ တောင်သူလယ်သမားအကျိုးစီးပွားကာကွယ်ရေးအတွက် တောင်သူလယ်သမားသမဂ္ဂများ အဖွဲ့အစည်းများဖွဲ့စည်းခွင့် ရရှိစေရမည်။

အလုပ်သမား

၁။ အလုပ်သမားများ၏ လုပ်ငန်းခွင်ဘဝလုံခြုံရေး၊ သက်သာချောင်ချိရေး၊ သင့်လျော်သော လုပ်ခရရှိရေးနှင့် အငြိမ်းစားလစာရရှိရေးတို့ကို ကြိုးပမ်းဆောင်ရွက်သွားမည်။

၂။ အလုပ်သမားများ၏ တရားမျှတသော အခွင့်အရေးများကို တရားဥပဒေဘောင်အတွင်းမှ အရေးဆိုပိုင်ခွင့်ရှိစေရန်အတွက် အလုပ်သမားသမဂ္ဂများအစည်းအရုံးများဖွဲ့စည်းခွင့်ရရှိစေရမည်။

၃။ အလုပ်ရှင်နှင့် အလုပ်သမားတို့၏ ဝါဏိဇ္ဇပဋိပက္ခဖြေရှင်းရေးကို ဥပဒေနှင့်အညီ ဖြစ်စေရမည်။

၄။ နိုင်ငံတကာအလုပ်သမားအဖွဲ့အစည်းများနှင့်ဆက်သွယ်ပြီး အကျိုးတူလုပ်ငန်းများတွင် ပူးပေါင်းဆောင်ရွက်သွားမည်။

ကျောင်းသားလူငယ်

၁။ ကျောင်းသားလူငယ်များအတွက် နိုင်ငံတကာအဆင့်နှင့်ညီသော ခေတ်မှီပညာရပ်များကို သင်ကြားပေးမည်။

၂။ ကျောင်းသားလူငယ်များအတွက် ဘက်စုံဖွံ့ဖြိုးရေးလုပ်ငန်းစဉ်များ ဆောင်ရွက်သွားမည်။

၃။ ပါတီနိုင်ငံရေးနှင့်မပတ်သက်သော ကျောင်းသားသမဂ္ဂများ၊ လူငယ်အစည်းအရုံးများ ဖွဲ့စည်းခွင့်ရရှိရေး ဆောင်ရွက်သွားမည်။

လူမှုရေး

၁။ မိဘမဲ့ကလေးငယ်များ၊ အလေအလွင့်ကလေးငယ်များ၊ အစွန့်ပယ်ခံကလေးများအတွက် နိုင်ငံတော်က တာဝန်ယူပညာသင်ပေးခြင်း၊ အသက်မွေးဝမ်းကျောင်းအခွင့်အလမ်းများဆောင်ရွက်ပေးခြင်း ရရှိအောင် ဆောင်ရွက်သွားမည်။

၂။ သက်ကြီးရွယ်အိုများနှင့် အမျိုးသမီးများအား စောင့်ရှောက်ရေးအတွက် လူမှုဆိုင်ရာဥပဒေများ ပြဋ္ဌာန်းနိုင်ရေး ဆောင်ရွက်သွားမည်။

၃။ လူမှုဖူလုံရေးလုပ်ငန်းများကို အစိုးရနှင့် ပုဂ္ဂလိကပူးပေါင်းဆောင်ရွက်နိုင်ရန် ကြိုးပမ်းသွားမည်။

ယဉ်ကျေးမှု

၁။ အမျိုးသားယဉ်ကျေးမှု ဖွံ့ဖြိုးတိုးတက်စေရန် ကူညီဆောင်ရွက်သွားမည်။

၂။ နိုင်ငံအချင်းချင်း ယဉ်ကျေးမှုဖလှယ်ရေးအစီအစဉ်များကို ပူးပေါင်းဆောင်ရွက်သွားမည်။

၃။ အမျိုးသားယဉ်ကျေးမှုထိန်းသိမ်းရေးကို အစဉ်တစိုက်ဆောင်ရွက်သွားမည်။

သဘာဝပတ်ဝန်းကျင်ရေးရာ

၁။ သဘာဝဘေးအန္တရာယ်များ များပြားလာခြင်းကြောင့် လက်တွေ့ကျသော သဘာဝပတ်ဝန်းကျင် ဆိုင်ရာ မူဝါဒများချမှတ်ပြီး သစ်တောပြုန်းတီးခြင်း၊ မိုးခေါင်ရေရှားခြင်း၊ ချောင်းမြောင်းများသောင်းထွန်း တိမ်ကောခြင်း၊ ရေစီးကမ်းပြိုခြင်းစသည်တို့ကို တားဆီးနိုင်ရေး ကြိုးပမ်းဆောင်ရွက်သွားမည်။

၂။ ရေကြီးခြင်း၊ မုန်တိုင်းကျရောက်ခြင်း၊ ငလျင်လှုပ်ခြင်း စသည့် သဘာဝဘေးအန္တရာယ်များအတွက် ကြိုတင်သတိပေးနိုင်ရေး ခေတ်မှီနည်းပညာရပ်များ အသုံးချဆောင်ရွက်သွားမည်။

အစိုးရမဟုတ်သောအဖွဲ့အစည်းများ (NGO)

ဒီမိုကရေစီအသွင်ကူးပြောင်းမှုဖြစ်စဉ် လျင်မြန်ရေးအတွက် အစိုးရမဟုတ်သော အဖွဲ့အစည်းများ (NGO) ၏ အခန်းကဏ္ဍကို အားပေးမြှင့်တင်သွားမည်။

တရားစီရင်ရေး

- ၁။ တရားစီရင်မှုသည် အုပ်ချုပ်ရေးမှ သီးခြားကင်းလွတ်စေရမည်။
- ၂။ ဥပဒေရှေ့မှောက် အားလုံးအညီအမျှဖြစ်ရမည်။
- ၃။ တရားသူကြီးများသည် ဥပဒေနှင့်အညီ လွတ်လပ်စွာ တရားစီရင်ခွင့်ရှိစေရမည်။ ပြင်ပစွက်ဖက်မှု မရှိစေရ။

၄။ ဥပဒေကန့်သတ်ချက်များမှအပ အများပြည်သူရှေ့မှောက်တွင် တရားစစ်ဆေးခြင်းနှင့် ဆုံးဖြတ်ခြင်း ဆောင်ရွက်စေရမည်။ စွပ်စွဲခံရသူအား တရားဥပဒေနှင့်အညီ ခုခံပိုင်ခွင့်နှင့် အယူခံပိုင်ခွင့်ရှိစေရမည်။

အထွေထွေ

- ၁။ ကမ္ဘာ့ကုလသမဂ္ဂ၏ အပြည်ပြည်ဆိုင်ရာ လူ့အခွင့်အရေး ကြေညာစာတမ်းပါ စံနှုန်းနှင့် ကိုက်ညီခြင်း မရှိသော အကျဉ်းထောင်များ၏ အခြေအနေကို ပြုပြင်ပြောင်းလဲနိုင်ရန် ဥပဒေသစ်များ ပြဋ္ဌာန်းသွားမည်။
- ၂။ သန့်ရှင်းသောအစိုးရနှင့် အစိုးရကောင်းဖြစ်ရေးအတွက် အာဂတိလိုက်စားမှု၊ လာဘ်ပေးလာဘ်ယူမှု၊ အကျင့်ပျက်မှု၊ အာဏာအလွဲသုံးစားမှုများကို စနစ်တကျ ဖော်ထုတ်တိုက်ဖျက်သွားမည်။

လက်ငင်းသဘောထား

အမျိုးသားဒီမိုကရေစီပါတီသစ်သည် နိုင်ငံတော်နှင့် ပြည်သူတို့၏ အကျိုးစီးပွားကို အဓိကထားပြီး ဆင်းရဲမွဲတေမှုအခြေအနေလျော့နည်းရေးနှင့် လူ့အခွင့်အရေးများ အာမခံချက်ရရှိရေးအတွက် ဖြစ်နိုင်ချေ နှင့် လက်တွေ့နိုင်ငံရေးအခြေအနေ၏ တောင်းဆိုချက်နှင့်အညီ ပါတီသစ်၏ မူဝါဒသဘောတရားနှင့် လုပ်ငန်းစဉ်များကို ပြည်သူ့ဆန္ဒနှင့်အညီ ပြန်လည်ချမှတ်သွားမည်။ နိုင်ငံရေးတွင် အမြဲတန်းရန်သူ၊ အမြဲတန်း မိတ်ဆွေမရှိဘဲ အမျိုးသားပြန်လည်သင့်မြတ်ရေးအတွက် ရိုးသားပွင့်လင်းစွာ ဆောင်ရွက်သွားမည်ဟု ခံယူထားသည်။